



REGIONAL NEWS UNIT, ALL INDIA RADIO, CALICUT

## ആകാശവാണി

പ്രാദേശിക വാർത്തകൾ

തീയതി: 23-10-2024

സമയം 12.30 PM

### പ്രധാന വാർത്തകൾ

- പ്രധാനമന്ത്രി നരേന്ദ്ര മോദിയും ചൈനീസ് പ്രസിഡന്റ് ഷി-ജിൻ-പിങ്ങുമായി ഇന്ന് ഉഭയകക്ഷി ചർച്ച.
- ചുരൽമല, മുണ്ടക്കൈ മേഖലയിൽ പുനരധിവാസ നടപടികൾ തുടങ്ങിയതായി മുഖ്യമന്ത്രി പിണറായി വിജയൻ.
- വയനാട് ലോക്സഭാ മണ്ഡലത്തിലും പാലക്കാട്, ചേലക്കര നിയമസഭാ മണ്ഡലങ്ങളിലും പത്രിക സമർപ്പണം പുരോഗമിക്കുന്നു.
- ഇന്ത്യ- ന്യൂസിലാൻഡ് രണ്ടാം ക്രിക്കറ്റ് ടെസ്റ്റ് നാളെ പുനെയിൽ ആരംഭിക്കും.
- സ്വർണവില വീണ്ടും ഉയരങ്ങളിലേക്ക്.

### വാർത്തകൾ വിശദമായി

പ്രധാനമന്ത്രി നരേന്ദ്ര മോദി ചൈനീസ് പ്രസിഡന്റ് ഷി ജിൻപിങ്ങുമായി ഇന്ന് ഉഭയകക്ഷി ചർച്ച നടത്തും. റഷ്യയിലെ കസാനിൽ ബ്രിക്സ് ഉച്ചകോടിക്കിടെയാണ് ചർച്ച.

യഥാർത്ഥ നിയന്ത്രണ രേഖയ്ക്ക് സമീപത്തെ പ്രദേശങ്ങളിൽ പട്ടാളം ക്രമീകരണങ്ങൾ സംബന്ധിച്ച് ഇരു രാജ്യങ്ങളും ധാരണയിലെത്തുന്നതിന്റെ പശ്ചാത്തലത്തിൽ കൂടിക്കാഴ്ചയ്ക്ക് വൻ പ്രാധാന്യമുണ്ട്.



ആയുഷ്മാൻ ഭാരത് പദ്ധതി ഏറ്റവും മികച്ച സാമൂഹിക സുരക്ഷാ പദ്ധതികളിലൊന്നാണെന്ന് ധനമന്ത്രി നിർമ്മല സീതാരാമൻ അഭിപ്രായപ്പെട്ടു. വ്യക്തിയുടെ പശ്ചാത്തലവും സാമ്പത്തിക നിലയും പരിഗണിക്കാതെ 70 ന് മുകളിൽ പ്രായമായ എല്ലാവർക്കും ഈ പദ്ധതി ഇപ്പോൾ ലഭ്യമാണെന്നും അവർ US ലെ പെൻസിൽവാനിയ സർവകലാശാലയിലെ പരിപാടിയിൽ പറഞ്ഞു.



ബംഗ്ലാദേശിൽ പ്രസിഡണ്ട് മുഹമ്മദ് ഷെഹാബുദ്ദീൻ രാജി വെയ്ക്കണമെന്നാവശ്യപ്പെട്ട് വീണ്ടും പ്രക്ഷോഭം ശക്തമാകുന്നു. ഇന്നലെ രാത്രി പ്രസിഡണ്ടിന്റെ ഔദ്യോഗിക വസതിയായ ബംഗാ ഭവനിലേക്ക് കടന്നുകയറാൻ ശ്രമിച്ച പ്രക്ഷോഭകരെ തടയുന്നതിനിടെ അഞ്ച് പേർക്ക് പരിക്കേറ്റു.



വയനാട്ടിലെ ചുരൽമല, മുണ്ടക്കൈ മേഖലകളിൽ ഇനിയൊരപകടം ഉണ്ടാകാൻ അവസരം നൽകാത്ത വിധത്തിൽ സുരക്ഷിതമായ പുനരധിവാസത്തിന് നടപടികൾ എടുത്തതായി മുഖ്യമന്ത്രി പിണറായി വിജയൻ പറഞ്ഞു. കേന്ദ്രസഹായത്തിനായി ഗവൺമെന്റ് കാത്തുനിൽക്കുകയല്ലെന്നും മുഖ്യമന്ത്രി അറിയിച്ചു.

തിരുവനന്തപുരത്ത് സെക്രട്ടേറിയറ്റ് എംപ്ലോയീസ് അസോസിയേഷൻ സമ്മേളനം ഉദ്ഘാടനം ചെയ്യുകയായിരുന്നു മുഖ്യമന്ത്രി.



വയനാട് ലോക്സഭാ മണ്ഡലത്തിൽ UDF സ്ഥാനാർത്ഥി പ്രിയങ്കാ ഗാന്ധി അല്പസമയത്തിനകം പത്രിക സമർപ്പിക്കും. കൽപ്പറ്റ കളക്ടറേറ്റിലേക്ക് പ്രിയങ്കയുടെ റോഡ്ഷോ പുരോഗമിക്കുകയാണ്.

കോൺഗ്രസ് നേതാക്കളായ മല്ലികാർജ്ജുൻ ഖാർഗെ, സോണിയ ഗാന്ധി, രാഹുൽ ഗാന്ധി, ദീപാദാസ് മുൻഷി തുടങ്ങിയവർ റോഡ് ഷോയിൽ പങ്കെടുക്കുന്നുണ്ട്. പത്രിക സമർപ്പണത്തിനായി പ്രിയങ്ക ഗാന്ധി ഇന്നലെ രാത്രി വയനാട്ടിലെത്തിയിരുന്നു.

LDF സ്ഥാനാർത്ഥി സത്യൻ മൊകേരിയും NDA സ്ഥാനാർത്ഥി BJP യിലെ നവ്യ ഹരിദാസും നാളെ പത്രിക സമർപ്പിക്കും.



ശക്തമായ ത്രികോണ മത്സരം നടക്കുന്ന പാലക്കാട് നിയമസഭാ മണ്ഡലത്തിലെ പ്രചാരണം ഊർജ്ജിതമായി. മുന്നണി സ്ഥാനാർത്ഥികൾ ഇന്നും നാളെയുമായി നാമനിർദ്ദേശ പത്രികകൾ സമർപ്പിക്കും.

വിശദാംശങ്ങളുമായി ആകാശവാണി ജില്ലാ പ്രതിനിധി ഫൈസൽ അലിമുത്ത്.

.....(വോയ്സ്).....



കല്ലടിക്കോട് വാഹനാപകടത്തിന്റെ പശ്ചാത്തലത്തിൽ LDF, UDF, NDA സ്ഥാനാർത്ഥികൾ ഉച്ചവരെ പ്രചാരണം റദ്ദാക്കി. നാമനിർദ്ദേശ പത്രികാ സമർപ്പണം ആർഭാടങ്ങൾ ഒഴിവാക്കി നടത്തുമെന്ന് NDA സ്ഥാനാർത്ഥി അറിയിച്ചു.



ചേലക്കര നിയമസഭാ ഉപതെരഞ്ഞെടുപ്പിന് LDF സ്ഥാനാർത്ഥി UR പ്രദീപ് നാമനിർദ്ദേശ പത്രിക സമർപ്പിച്ചു. UDF സ്ഥാനാർത്ഥി രമ്യ ഹരിദാസും NDA സ്ഥാനാർത്ഥി K.ബാലകൃഷ്ണനും ഉച്ചയോടെ പത്രിക സമർപ്പിക്കും.



സംസ്ഥാന നിയമസഭയുടെ അന്താരാഷ്ട്ര പുസ്തക കോത്സവ ലോഗോ പ്രകാശനവും വെബ്സൈറ്റ് ഉദ്ഘാടനവും വൈകിട്ട് നടത്തും. സ്പീക്കർ AN ഷംസീർ, ശങ്കരനാരായണൻ തമ്പി മെമ്പേഴ്സ് ലോബിയിൽ ഉദ്ഘാടനം നിർവഹിക്കും.



വെടിക്കെട്ട് നിയന്ത്രണങ്ങളിലെ പുതിയ ഉത്തരവിലെ അപാകതകൾ നീക്കണമെന്നാവശ്യപ്പെട്ട് മന്ത്രി V.N വാസവൻ കേന്ദ്ര ഗവൺമെന്റിന് കത്തയച്ചു. ഉത്തരവ് നടപ്പിലാക്കിയാൽ തൃശ്ശൂർ പൂരം അടക്കം നടത്താൻ കഴിയില്ലെന്ന് കാണിച്ചാണ് കത്ത്.



കണ്ണൂർ ജില്ലാ ശാസ്ത്രോത്സവത്തിന് നാളെ കണ്ണൂരിൽ തുടക്കമാകും. കൂടുതൽ വിവരങ്ങളുമായി ആകാശവാണി ജില്ലാ പ്രതിനിധി K.O ശശിധരൻ.

.....(വോയ്സ്).....



സംസ്ഥാന റോഡ് സുരക്ഷാ കമ്മീഷണറായി നിതിൻ അഗർവാളിനെ നിയമിച്ചു. DGP റാജിലാണ് അദ്ദേഹത്തിന്റെ നിയമനം. ഡിസംബർ 31 വരെ അദ്ദേഹം ഈ സ്ഥാനത്ത് തുടരും.



സഹോദയ ജില്ലാ കലോത്സവം നാളെ കണ്ണൂരിൽ ആരംഭിക്കും. 100 CBSE സ്കൂളുകളിൽ നിന്നായി നാലായിരത്തോളം പ്രതിഭകൾ പങ്കെടുക്കും. ഉൾസൂലിൻ സീനിയർ ഹയർ സെക്കൻഡറി സ്കൂളിൽ സാഹിത്യകാരൻ പ്രമോദ് വെള്ളച്ചാൽ കലോത്സവം ഉദ്ഘാടനം ചെയ്യും. 26 ന് സമാപിക്കും.



കണ്ണൂർ ADM കെ. നവീൻ ബാബുവിന്റെ മരണവുമായി ബന്ധപ്പെട്ട് P.P ദിവ്യ യെ അറസ്റ്റ് ചെയ്യണമെന്ന് ആവശ്യപ്പെട്ട് മഹിള കോൺഗ്രസ് കണ്ണൂർ ജില്ലാ കമ്മിറ്റി കണ്ണൂർ ടൗൺ പോലീസ് സ്റ്റേഷനിലേക്ക് പ്രതിഷേധ മാർച്ച് നടത്തി. സ്റ്റേഷന് മുന്നിൽ പോലീസ് മാർച്ച് തടഞ്ഞു.



അഴിയൂർ-വെങ്ങളം ദേശീയപാത പ്രവൃത്തി സമയ ബന്ധിതമായി പൂർത്തിയാക്കണമെന്നാവശ്യപ്പെട്ട് CMP യുടെ നേതൃത്വത്തിൽ ഈ മാസം 26 ന് നന്തി ബസാറിൽ സത്യാഗ്രഹ സമരം സംഘടിപ്പിക്കുമെന്ന് ഭാരവാഹികൾ കോഴിക്കോട് വാർത്താ സമ്മേളനത്തിൽ അറിയിച്ചു. മുൻ കേന്ദ്രമന്ത്രി മുല്ലപ്പള്ളി രാമചന്ദ്രൻ ഉദ്ഘാടനം ചെയ്യും.



ഇന്ത്യ, ന്യൂസിലൻഡ് രണ്ടാം ക്രിക്കറ്റ് ടെസ്റ്റ് നാളെ പുനെയിൽ ആരംഭിക്കും. മഹാരാഷ്ട്ര ക്രിക്കറ്റ് അസോസിയേഷൻ സ്റ്റേഡിയത്തിൽ രാവിലെ 9:30 നാണ് മത്സരം. ബംഗളൂരുവിൽ ആദ്യ ടെസ്റ്റിൽ ഇന്ത്യ പരാജയപ്പെട്ടിരുന്നു.



ഇന്ത്യ, ജർമ്മനി രണ്ട് മത്സര ഹോക്കി പരമ്പരയ്ക്ക് ഇന്ന് ന്യൂഡൽഹിയിൽ തുടക്കമാകും. മേജർ ധ്യാൻചന്ദ് നാഷണൽ സ്റ്റേഡിയത്തിൽ ഉച്ചയ്ക്ക് മൂന്നിനാണ് മത്സരം.



എമർജിങ്ങ് ടീംസ് ഏഷ്യാ കപ്പ് ട്വന്റി-20 ക്രിക്കറ്റ് ടൂർണമെന്റിൽ ഇന്ത്യ എ ടീം ഇന്ന് ആതിഥേയരായ ഒമാനെ നേരിടും. മസ്കറ്റിൽ ഇന്ത്യൻ സമയം വൈകിട്ട് ഏഴിനാണ് മത്സരം.

ഉച്ചക്ക് രണ്ടരക്ക് പാകിസ്താൻ എ ടീം, യു.എ.ഇയെ നേരിടും. രണ്ട് സെമി ഫൈനലുകൾ മറ്റന്നാളും ഫൈനൽ ഞായറാഴ്ചയും നടക്കും.



സുൽത്താൻ ഓഫ് ജോഹർ കപ്പ് ഹോക്കി ജൂനിയർ വിഭാഗത്തിൽ ഇന്ത്യൻ പുരുഷ ടീം ഇന്ന് ഓസ്ട്രേലിയയെ നേരിടും. മലേഷ്യയിലെ ജോഹറിൽ ഇന്ത്യൻ സമയം വൈകിട്ട് 3.45നാണ് മത്സരം.

ഇന്നലെ ഇന്ത്യ രണ്ടിനെതിരെ നാലു ഗോളുകൾക്ക് മലേഷ്യയെ പരാജയപ്പെടുത്തി.

പുതിയ കോച്ച് PR ശ്രീജേഷിനു കീഴിൽ ഇന്ത്യൻ ടീം ടൂർണമെന്റിൽ തുടർച്ചയായ മൂന്നു വിജയങ്ങളാണ് നേടിയത്.



66-ാമത് കോഴിക്കോട് റവന്യൂ ജില്ല കായിക മേള ഇന്ന് സമാപിക്കും. രണ്ടു ദിവസത്തെ മത്സരങ്ങൾ പൂർത്തിയായപ്പോൾ മുക്കം ഉപജില്ലയാണ് മൂന്നിൽ. പേരാമ്പ്ര രണ്ടാം സ്ഥാനത്തും.



സംസ്ഥാന സ്കൂൾ ശാസ്ത്രോത്സവം നവംബർ 15 മുതൽ 18 വരെ ആലപ്പുഴയിലും, സംസ്ഥാന സ്കൂൾ കലോത്സവം ജനുവരി 4 മുതൽ 8 വരെ തിരുവനന്തപുരത്തും നടത്തുമെന്ന് മന്ത്രി V ശിവൻകുട്ടി അറിയിച്ചു.

അടുത്തമാസം 4 മുതൽ 11 വരെ കൊച്ചിയിൽ ഒളിമ്പിക്സ് മാതൃകയിൽ നടക്കുന്ന സ്കൂൾ കായികമേളയിൽ 24,000 കായിക പ്രതിഭകൾ 39 ഇനങ്ങളിൽ മത്സരിക്കുമെന്ന് മന്ത്രി പറഞ്ഞു.

കായികമേളയുടെ പ്രചരണജാഥകൾ കാസർഗോഡ് നിന്നും തിരുവനന്തപുരത്തു നിന്നും തുടങ്ങി എല്ലാ ജില്ലകളും സന്ദർശിച്ച് അടുത്തമാസം 3 ന് വൈകുന്നേരം എറണാകുളം ജില്ലയിൽ എത്തും.



സ്വർണ വിലയിൽ വീണ്ടും വർദ്ധന. പവൻ 320 രൂപ ഉയർന്ന് 58,720 രൂപയായി. 7,340 രൂപയാണ് ഇന്നത്തെ ഗ്രാം വില.



കോഴിക്കോട് - കണ്ണൂർ ദേശീയ പാതയിൽ സ്വകാര്യ ബസുകളുടെ അമിത വേഗവും മത്സര ഓട്ടവും നിയന്ത്രിക്കാൻ ജില്ലകളിലെ ഹൈവേപരിധിയിലെ എല്ലാ SHO മാർക്കും ഹൈവേപോലീസ്, ഇന്റർസെപ്റ്റർ, ട്രാഫിക് യൂണിറ്റുകൾ എന്നിവർക്കും പ്രത്യേക നിർദ്ദേശം നൽകിയതായി കണ്ണൂർ റേഞ്ച് DIG, സംസ്ഥാന മനുഷ്യാവകാശ കമ്മീഷനെ അറിയിച്ചു. അമിത വേഗം സംബന്ധിച്ച് കമ്മീഷൻ ജുഡീഷ്യൽ അംഗം K. ബൈജുനാഥ് പത്രവാർത്തയുടെ അടിസ്ഥാനത്തിൽ സ്വമേധയാ രജിസ്റ്റർ ചെയ്ത കേസിലാണ് നടപടി.



കഥകളി ആചാര്യനും നടനുമായിരുന്ന സദനം നരിപ്പറ്റ നാരായണൻ നമ്പൂതിരി അന്തരിച്ചു-77 വയസ്സായിരുന്നു. സംസ്കാരം വൈകിട്ട് മലപ്പുറം ജില്ലയിലെ കാറൽമണ്ണ നരിക്കൊട്ടിരി മന വളപ്പിൽ നടത്തും.



ആലപ്പുഴ കഞ്ഞിക്കുഴിയിൽ KSRTC മിന്നൽബസും ലോറിയും കൂട്ടിയിടിച്ച് 15 പേർക്ക് പരിക്കേറ്റു. ആരുടെയും പരിക്ക് ഗുരുതരമല്ല. കണ്ണൂരിൽ നിന്ന് തിരുവനന്തപുരത്തേക്ക് പോകുകയായിരുന്ന ബസ്സാണ് പുലർച്ചെ അഞ്ചു മണിയോടെ അപകടത്തിൽപ്പെട്ടത്.



സംസ്ഥാനത്ത് ശനിയാഴ്ച്ച വരെ ഇടിയോടുകൂടിയ മഴയ്ക്ക് സാധ്യതയുണ്ടെന്ന് കേന്ദ്ര കാലാവസ്ഥാ വകുപ്പ് അറിയിച്ചു. ചിലയിടങ്ങളിൽ ഇന്നും ശക്തമായ മഴ ലഭിച്ചേക്കും. തിരുവനന്തപുരം, കൊല്ലം, പത്തനംതിട്ട, കോട്ടയം, എറണാകുളം, ഇടുക്കി, തൃശൂർ ജില്ലകളിൽ ഇന്ന് മഞ്ഞ ജാഗ്രതയാണ്.

